

Ċertifikat tat-tqarbin

Andrew Cauchi



Il-bollettin kien ċertifikat li jikkommettik għall-preċett ta' kull sena fl-Għid il-Kbir. Dan ifisser li l-insara kellhom, bħala dover tar-religjon kattolika, iqerru u jitqarbnu mill-inqas darba fis-sena għall-Għid il-Kbir.

Meta l-parruċani kienu jitqarbnu, il-kappillan kien jagħtihom biljett jew biċċa karta b'isimhom fuqha, magħrufa wkoll bħala timbru, sigill, boll, jew bolletta bħala ċertifikat. Dan ahna konna nsejjhulu bollettin, bullettin jew bulettin. Min kien sakranazz, jew jidgħi, jew ta' kondotta ħażina, ma kienx jieħu ċertifikat biex jista' jkompli jitqarben. F'xi każi, fl-antik, l-isqof kien ukoll joħroġ interdett jew skomunika.

Meta l-kappillan kien imur fid-djar wara l-Għid il-Kbir biex ibierek id-djar, kien jiġbor il-bullettin mingħand dawk li jkunu tqarbnu. Minflok jagħtihom ieħor li jfisser permess li jistgħu jitqarbnu għas-sena li tkun ġejja. Meta jmorru jitqarbnu jieħdu dan il-permess magħhom, u jibdilulhom ma' ieħor li juri li huma tqarbnu u hekk kienet tkompli s-sistema minn sena għall-oħra.

Il-boll jew biċċa karta miktuba ta' qabel, f'nofs issekludat bdiet issir karta stampata. Dawn il-bullettini kien ikollhom kliem bil-Latin li f'it nies biss, jew ħadd ma kien jifhem. Il-bullettin li jitqassam fid-djar qabel l-Għid kien ikollu kliem bħal *Signum admissionis ad Paschale Praeceptum Adimplendum* (li jfissru li dak li jkun għandu l-permess biex jitqarben) bħala biljett jew permess għat-tqarbin. Meta dan jingabar mill-kjeriku jew l-abbati waqt it-tqarbin, il-biljett li jingħata minflok bħala ċertifikat ikollu kliem varju, li jfisser li saret it-tqarbin tal-Għid: *Praeceptum Paschale Adimplevit*.

Il-biċċa l-kbira tal-parroċċi kienu jistampaw

bullettini bid-data lesta fuqhom. Imma xi parroċċi kienu jqassmuh darba l-bullettin, aktarx stampat bil-kuluri, u kull sena jittimbrawlu d-data u l-isem tal-parroċċa fuq wara sakemm jimtela u joħroġ ieħor gdid. Kien

hemm knejjes, mhux parroċċi, li wkoll kienu jistampaw bullettini għalihom. Kien hemm ukoll bullettini għan-nies tas-servizzi tal-army, navy u air force li ma kinux jistgħu jitqarbnu fejn iridu. Bullettini oħrajn kienu joħroġu għall-pulizija, għall-pazjenti fl-isptarijiet u għall-ħabsin.

Min ma kienx ikollu bullettin stampat bħala prova li għamel it-tqarbin tal-preċett, ma kienx jithalla jagħmilha ta' parrinu fil-magħmudija jew fil-grizma.

Min imut, u qabel mewtu ma jkunx bidlu, ma jkollux dritt li jdaħħluh fil-knisja. F'dan il-każ, il-karru tal-mejjet kien ikun mingħajr salib u mingħajr tberik tat-tebut. Id-difna kienet tkun f'għalqa mhux

konsagrata, li kienu jsejnhulha l-'mizbla'.

Il-qassisin tal-parroċċa ma kinux ibierku d-dar ta' min ma jkun biddel il-bullettin u kien jaqbeż dik id-dar biex iriegħex lil dak li jkun mal-ġirien. Kull parroċċa kellha bullettin partikolari għaliha, għall-irġiel, għan-nisa u għat-tfal. Dawn il-bullettini baqgħu jintużaw sal-1967, waqt il-ħafna tibdil li sar wara l-Konċilju Ekumeniku II. Dan sar biex naqblu aktar maż-żminijiet tagħna.

Fil-Għid tal-1969 l-Isqifjiet ta' Malta u Għawdex u l-'Labour Party' iffirraw dik li baqgħet tisseejjah "Il-Paċi tal-Għid". Dak iż-żmien l-użu tal-bollettin fil-knejjes ta' Malta u Għawdex spicċa darba għal dejjem.

MMXI

Referenza:

G. Lanfranco. Drawwiet u Hajja mill-Istorja ta' Malta.
Dr. H. Ganado. Rajt Malta Tinbidel.



Min huwa Andrew Cauchi?

Huwa twieled Hal Luqa fl-1953, bin Joseph u Carmela neé Scicluna. Huwa mizzewweg lil Frances Xavier neé Cardona, għandu tlett itfal; Frederick, Graziana u Elizabeth. Huwa wkoll nannu ta' wieħed li jgib l-isem ta' Michaelle. Ilu joqgħod il-Gudja għal dan l-aħħar ħamsa u għoxrin sena. Jaħdem bħala għalliem fil-'Kulleġġ San Benedittu', Hal Kirkop. Huwa kullettur ta' diversi oġġetti bħal muniti li kienu jintużaw hawn Malta, 'badges', midalji, kotba Maltin (Melitensia) u interessat fil-folklor Malti. L-iktar kollezzjoni li hija għal qalbu hija l-'badges' tal-każini tal-baned. Barra minn hekk, huwa jirriċerka dwar nies li taw importanza u kontribut lil art twelidna.

